

**उपलब्धि** सरगंवा के आवासीय विद्यालय को भी स्वच्छ स्कूल का पुरस्कार

# स्वच्छ अंबिकापुर सहकारी समिति को दिल्ली में मिला राष्ट्रीय पुरस्कार

भास्कर संवाददाता | अंबिकापुर

स्वच्छता के क्षेत्र में उत्कृष्ट कार्य के लिए शहर में इस अभियान से जुड़ी महिलाओं की स्वच्छ अंबिकापुर सहकारी समिति को गांधी जयंती पर स्वच्छता ही सेवा पुरस्कार से दिल्ली में पुरस्कृत किया गया। केंद्रीय शहरी विकासमंत्री हरदीप सिंह पुरी ने समूह की अध्यक्ष व सचिव को पुरस्कार दिए। कार्यक्रम में सरगंवा की कस्तूरबा गांधी बालिका आवासीय विद्यालय की टीम को स्वच्छ स्कूल का पुरस्कार दिया गया।

15 सितंबर से दो अक्टूबर तक चलाए गए स्वच्छता ही सेवा अभियान में अंबिकापुर की समिति का इस पुरस्कार के लिए चयन किया गया था। समूह की अध्यक्ष शशिकला सिन्हा और सचिव नीलम को दिल्ली में गांधी जयंती पर आयोजित कार्यक्रम में पुरस्कृत किया गया। इस कार्यक्रम में प्रधानमंत्री नरेंद्र मोदी भी मौजूद थे। केंद्रीय शहरी विकास मंत्री ने स्वच्छ अंबिकापुर सहकारी समिति को पुरस्कृत करते हुए उनके कार्यों की सराहना की। शहर में इस समूह के माध्यम से ही डोर टू डोर अभियान चलाया जा रहा है। अभियान में करीब पांच सौ महिलाएं जुड़ी हुई हैं। स्वच्छता अभियान में अंबिकापुर देश में अग्रणी रहा है।

**उत्कृष्ट कार्य के लिए केंद्रीय मंत्री ने किया पुरस्कृत**



दिल्ली में आयोजित समारोह में समूह की महिलाओं को पुरस्कृत करते केंद्रीय शहरी विकास मंत्री।

## अधीक्षिका व छात्रा ने दिल्ली में लिया पुरस्कार निगम ने सफाईकर्मियों को किया सम्मानित

स्वच्छ अंबिकापुर सहकारी समिति के अलावा सरगंवा में संचालित कस्तूरबा आवासीय विद्यालय को भी स्वच्छ स्कूल का पुरस्कार दिया गया। कस्तूरबा गांधी आवासीय बालिका विद्यालय को मिले स्वच्छ स्कूल का राष्ट्रीय पुरस्कार स्कूल की अधीक्षिका गुलाब खेस एवं छात्रा नयनतारा ने ग्रहण किया। स्कूल की हर कक्षा में स्वच्छता मानीटर बने हुए हैं। स्कूल में गीले और सूखे कचरे का खुद से निपटारा किया जाता है।



दिल्ली में पुरस्कार लेती अधीक्षिका व छात्रा।

15 सितंबर से 2 अक्टूबर तक नगर निगम में स्वच्छता परखवाड़ा मनाया गया। इस दौरान लोगों को जागरूक करने कई आयोजन हुए। इसका समापन सोमवार को मल्टीपरपज स्कूल में किया गया। इस अवसर पर स्वच्छता के क्षेत्र में बेहतर काम करने के लिए सफाईकर्मियों को सम्मानित किया। इसके अलावा आयोजित प्रतियोगिताओं के विजेता भी पुरस्कृत हुए।